

(ബി) ആസ്തി വികസന പദ്ധതിപ്രകാരം ആംബുലൻസ് വാങ്ങുന്നതിന് സ്പെഷ്യൽ ഓർഡർ ഒഴിവാക്കുന്നതിനുള്ള നടപടി സ്വീകരിക്കാൻ കഴിയുമോയെന്ന് വ്യക്തമാക്കാമോ; ഈ വിഷയത്തിൽ പൊതുവായി ഉത്തരവ് നൽകുന്നതിന് എന്തെങ്കിലും തടസ്സമുണ്ടോയെന്ന് വിശദമാക്കാമോ?

പ്രസ്തുത ആവശ്യം ഇപ്പോൾ പരിഗണനയിലില്ല

എസ്.ഡി.എഫ്., എ.ഡി.എഫ്. തുടങ്ങിയവയുടെ വിനിയോഗം

63(1787) ഡോ. സുജിത് വിജയൻപിള്ള: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) എം.എൽ.എ. ആസ്തിവികസന ഫണ്ട്, പ്രത്യേക വികസന ഫണ്ട് എന്നിവയുടെ വിനിയോഗം സംബന്ധിച്ച അവലോകന യോഗങ്ങൾ എല്ലാ മാസവും നടത്തുന്നതിന് നടപടി സ്വീകരിക്കുമോ?

നിയോജകമണ്ഡല ആസ്തിവികസന പദ്ധതിയുടെ നിലവിലെ മാർഗ്ഗരേഖയായ 4-8-2018-ലെ സ.ഉ.(അച്ചടി) നമ്പർ 119/2018/ധന ഉത്തരവിലെ ഖണ്ഡിക 5.4 പ്രകാരം നിയോജകമണ്ഡല ആസ്തിവികസന പദ്ധതിയിൻകീഴിൽ അനുവദിച്ച പ്രവൃത്തികളെയും അവയുടെ പുരോഗതിയെയും സംബന്ധിച്ച അവലോകനം ഒരു വർഷം രണ്ട് തവണയെങ്കിലും ധനകാര്യ പ്രിൻസിപ്പൽ സെക്രട്ടറിയുടെ അദ്ധ്യക്ഷതയിൽ ജില്ലാ കളക്ടർമാരുമായും ബന്ധപ്പെട്ട ഉദ്യോഗസ്ഥരുമായും നടത്തേണ്ടതാണ്. എം.എൽ.എ.മാരുടെ പ്രത്യേക വികസന നിധിയുടെ നിലവിലെ മാർഗ്ഗരേഖയായ 29-12-2017-ലെ സ.ഉ.(അച്ചടി)നമ്പർ 161/2017/ധന ഉത്തരവിലെ ഖണ്ഡിക 5.4 പ്രകാരം പദ്ധതി സംസ്ഥാനതലത്തിൽ അവലോകനം ചെയ്യുന്നതിനായി സംസ്ഥാന ചീഫ് സെക്രട്ടറി/ധനകാര്യ പ്രിൻസിപ്പൽ സെക്രട്ടറി വർഷത്തിൽ ഒരു തവണയിൽ കുറയാതെ ജില്ലാ കളക്ടർമാർ/എം.എൽ.എ.മാർ എന്നിവരുമായി മീറ്റിംഗ് നടത്തുന്നതാണെന്നും ഇത്തരം മീറ്റിംഗുകളിൽ പദ്ധതി നടത്തിപ്പിൽ ബുദ്ധിമുട്ടുകൾ പരിഹരിക്കുന്നതാണെന്നും സൂചിപ്പിച്ചിട്ടുണ്ട്.

(ബി) സ്കൂൾ ഫർണിച്ചർ വാങ്ങൽ, സ്റ്റാർട്ട് ക്ലാസ്സ് റൂം മോടി പിടിപ്പിക്കൽ, പാനോപകരണങ്ങൾ വാങ്ങൽ തുടങ്ങിയ കാര്യങ്ങൾക്ക് എം.എൽ.എ. എസ്.ഡി.എഫ്., എ.ഡി.എഫ്. തുടങ്ങിയ ഫണ്ടുകൾ ഉപയോഗിക്കുന്നതിന് അനുമതി നൽകാമോ; ഇതിനായി ഉത്തരവിൽ മാറ്റംവരുത്തുന്നതിന് ഉദ്ദേശിക്കുന്നുണ്ടോ?

നിയോജകമണ്ഡല ആസ്തിവികസന പദ്ധതിയുടെ നിലവിലെ മാർഗ്ഗരേഖയായ 4-8-2018-ലെ സ.ഉ.(അച്ചടി)നമ്പർ119/2018/ ധന ഉത്തരവിലെ അനുവദനീയ പ്രവൃത്തികളിൽ (അനുബന്ധം 1, ഇനം 5) സർക്കാർ വിദ്യാലയങ്ങളിൽ സ്റ്റാർട്ട് ക്ലാസ്സ് റൂം നിർമ്മാണം ഉൾപ്പെടുത്തിയിട്ടുണ്ട്. എം.എൽ.എ.-മാരുടെ പ്രത്യേക വികസനനിധിയുടെ നിലവിലെ മാർഗ്ഗരേഖയായ 29-12-2017-ലെ സ.ഉ.(അച്ചടി) നമ്പർ161/2017/ധന ഉത്തരവിലെ അനുവദനീയ പ്രവൃത്തികളിൽ (അനുബന്ധം 1, ഇനം 29)സർക്കാർ/ എയ്ഡഡ് വിദ്യാഭ്യാസ സ്ഥാപനങ്ങളിലേയ്ക്ക് കമ്പ്യൂട്ടറുകൾ, അനുബന്ധ ഉപകരണങ്ങൾ വാങ്ങൽ, സ്റ്റാർട്ട് ക്ലാസ്സ് റൂമുകളുടെ നിർമ്മാണം എന്നിവ ഉൾപ്പെടുത്തിയിട്ടുണ്ട്. ടി മാർഗ്ഗരേഖയിലെ ഇനം 40 പ്രകാരം സർക്കാർ സ്കൂളുകൾക്ക് ബഞ്ച്, ഡെസ്ക് മുതലായ ഫർണിച്ചർ വാങ്ങാവുന്നതാണ്. പ്രസ്തുത മാർഗ്ഗരേഖകളിലെ അനുവദനീയ പ്രവൃത്തികളിൽ പാനോപകരണങ്ങൾ വാങ്ങൽ ഉൾപ്പെടുത്തിയിട്ടില്ല. കോവിഡ്-19 ന്റെ പശ്ചാത്തലത്തിൽ പൊതു വിദ്യാഭ്യാസ വകുപ്പ് ആരംഭിച്ചിട്ടുള്ള ഓൺലൈൻ ക്ലാസ്സുകൾ ലഭ്യമല്ലാത്ത വിദ്യാർത്ഥികൾക്ക് പഠന സംവിധാനം ഒരുക്കുന്നതിനായി ആസ്തി വികസന ഫണ്ടും പ്രത്യേക വികസനനിധിയും വിനിയോഗിക്കുന്നതിന് 10-6-2020-ലെ സ.ഉ.(സാധാ)നമ്പർ 3510/2020/ധന പ്രകാരം ഉത്തരവായിട്ടുണ്ട്. ടി ഉത്തരവിന്റെ അനുബന്ധ നിർദ്ദേശങ്ങൾ 11-7-2020-ലെ സ.ഉ.(സാധാ) നമ്പർ 4094/2020/ധന പ്രകാരം പുറപ്പെടുവിച്ചിട്ടുള്ളതാണ്.

എം.എൽ.എ. ഫണ്ട് വിനിയോഗിച്ചുള്ള പദ്ധതികളുടെ പൂർത്തീകരണം

64 (1788) ശ്രീമതി യു പ്രതിഭ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) എം.എൽ.എ.-മാർക്ക് അനുവദിച്ചിട്ടുള്ള വിവിധ ഫണ്ടുകൾ വിനിയോഗിച്ച് പദ്ധതികൾ സമയബന്ധിതമായി പൂർത്തീകരിക്കുന്നുണ്ടോയെന്ന് പരിശോധിക്കുന്നതിന് ജനപ്രതിനിധികളെയും ഉദ്യോഗസ്ഥരെയുമുൾപ്പെടുത്തി എല്ലാ മാസവും അവലോകനയോഗം കൂടുന്നതിന് ജില്ലാ കളക്ടർമാർക്ക് നിർദ്ദേശം നൽകുന്നതിന് നടപടി സ്വീകരിക്കുമോ?

നിയോജകമണ്ഡല ആസ്തി വികസന പദ്ധതിയുടെ നിലവിലെ മാർഗ്ഗരേഖയായ 4-8-2018-ലെ സ.ഉ.(അച്ചടി) നമ്പർ 119/2018/ ധന ഉത്തരവിലെ* ഖണ്ഡിക 5.4 പ്രകാരം നിയോജകമണ്ഡല ആസ്തി വികസന പദ്ധതിയിൻകീഴിൽ അനുവദിച്ച പ്രവൃത്തികളെയും അവയുടെ പുരോഗതിയെയും സംബന്ധിച്ച

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.